

20th November 1963]

**கனம் திரு. எம். பக்தவத்சலம் :** அந்தப் புள்ளிவிவரங்கள் என்னிடம் இல்லை.

**திரு. க. தா. பெருமாள் ராஜு :** பஞ்சாயத்துகளுக்குப் புறம் போக்கு நிலங்கள் ஒதுக்கப்பட்டிருக்கிறதே, அந்த வருவாய் அனைத்தையும் மதிய உணவுத் திட்டத்திற்குச் செலவிட சர்க்காருக்கு உத்தேசம் உண்டா?

**கனம் திரு. எம். பக்தவத்சலம் :** பஞ்சாயத்துகளுக்கு என்ன என்ன வருவாய் இருக்கிறதோ அதிலிருந்துதான் இந்த மதிய உணவுத் திட்டத்திற்கு அனுமதி அளிக்கப்பட்டிருக்கிறது. புறம் போக்கு நிலங்களின் வருவாய் போதவில்லையென்றாலும், வேறு வகையிலாவது இந்த மதிய உணவுத் திட்டத்தை வெற்றிகரமாக நடத்த அவர்கள் முயற்சி செய்ய வேண்டும்.

**திரு. டி. கார்ச்சா கவுடர் :** மதிய உணவுக்குப் பதிலாக அநேக பள்ளிக்கூடங்களில் இட்டிவி கொடுக்கிறார்கள். இதையும் மதிய உணவுத் திட்டத்தின் கீழ் உணவு என்று சர்க்கார் கருதுகிறதா?

**கனம் திரு. எம். பக்தவத்சலம் :** கனம் அங்கத்தினருக்கு இட்டிவி உணவுக்குப் புறம்பானதாக இருக்கலாம். ஆனால் இட்டிவியும் நல்ல உணவுதான்.

**திரு. வி. ஆர். பெரியண்ணன் :** மதிய உணவுத் திட்டத்தின்கீழ் அநேகமாக பள்ளி ஆசிரியர்கள்தான் நன்கொடை வசூலிக்க வேண்டியதாக இருக்கிறது. அதைப் போக்க அரசாங்கம் ஏதாவது நடவடிக்கை எடுக்குமா?

**கனம் திரு. எம். பக்தவத்சலம் :** அதற்குக் காரணம் பஞ்சாயத்துகள் மதிய உணவுத் திட்டத்தில் அக்கறை எடுத்துக் கொள்ளாததுதான். ஆசிரியர்களுக்குத் தங்கள் குழந்தைகள் பட்டினி கிடப்பது, அதைப் பார்த்துக்கொண்டிருப்பது என்பது முடியவில்லையாதலால் நன்கொடை வசூலுக்குப் போகவேண்டி இருக்கிறது. அதைத் தவிர்க்க பஞ்சாயத்துகளே தான் அதிக அக்கறை எடுத்துக்கொள்ள வேண்டும்.

\* 330 கேள்வி.—**திரு. சி. ம. அம்பிகாபதி :** கனம் முதல் அமைச்சர் தயவுசெய்து கீழ்க்கண்ட கேள்விக்குப் பதிலளிப்பாரா—

பள்ளிகளில் பவுடர் பால் குழந்தைகளுக்குக் கொடுக்கப்படுகிறபோது சிலருக்கு ஒத்துவராமல் உடல் கோளாறு ஏற்படுகிறது என்பது உண்மையா?

**கனம் திரு. எம். பக்தவத்சலம் :** பவுடர் பாலினால் பள்ளிக் குழந்தைகளின் ஆரோக்கியம் பாதிக்கப்படுகிறது என்று எந்த விதமான அறிக்கையும் சர்க்காருக்கு வரவில்லை.

The Government have not received any report to the effect that the re-constituted milk affects the health of school children.